



IL-BANK EWROPEW TAL-INVESTIMENT

Il-Bank Ewropew tal-Investment (BEI) jipromwovi l-oġġettivi tal-Unjoni Ewropea billi jipprovdi finanzjament ta' proġetti fit-tul, garanziji u konsulenza. Huwa jappoġġja proġetti kemm fi f'ndan l-UE kif ukoll lil hinn minnha. L-azzjonisti tiegħu huma l-Istati Membri tal-UE. Il-BEI huwa l-azzjonist maġġoritarju tal-Fond Ewropew tal-Investment (FEI) u ż-żewġ organizzazzjonijiet flimkien jiffurmaw il-Grupp BEI. Fi f'ndan il-Pjan ta' Investment għall-Ewropa tal-Kummissjoni, il-Grupp tal-BEI huwa parti minn strategija usa' bil-għan li tegħleb id-diskrepanza kbira fl-investment billi tnaqqas il-piż minn fuq l-investituri ta' wħud mir-riskji inerenti fil-proġetti.

BAŽI ĠURIDIKA

- L-Artikoli 308 u 309 tat-Trattat dwar il-Funzjonament tal-Unjoni Ewropea (TFUE). Aktar dispożizzjonijiet rigward il-BEI jinsabu fl-Artikoli 15, 126, 175, 209, 271, 287, 289 u 343 tat-TFUE.
- Il-Protokoll (Nru 5) dwar l-Istatut tal-Bank Ewropew tal-Investment u l-Protokoll (Nru 28) dwar il-Koeżjoni Ekonomika, Soċjali u Territorjali li huma mehmuża mat-Trattat dwar l-Unjoni Ewropea (TUE) u t-Trattat dwar il-Funzjonament tal-Unjoni Ewropea (TFUE).

L-OBJETTIVI

Skont l-Artikolu 309 tat-TFUE, il-kompitu tal-BEI huwa li jikkontribwixxi għall-iżvilupp ibbilanċjat u kostanti tas-suq intern fl-interess tal-Unjoni. Il-BEI, fis-setturi kollha tal-ekonomija, jiffaċilita l-finanzjament tal-proġetti li:

- jfittxu li jiżviluppaw reġjuni inqas żviluppati;
- jfittxu li jimmodernizzaw jew jikkonvertu impriži, jew jiżviluppaw attivitajiet godda li ma jistgħux jiġu ffinanzjati kompletament bil-mezzi disponibbli fl-Istati Membri individwali;
- huma ta' interess komuni għal bosta Stati Membri.

Huwa jikkontribwixxi wkoll għall-promozzjoni ta' koeżjoni ekonomika, soċjali u territorjali fl-Unjoni (l-Artikolu 175 tat-TFUE u l-Protokoll Nru 28). Minbarra dan, huwa jappoġġja l-implimentazzjoni ta' miżuri barra mill-UE li jappoġġjaw il-politika ta' kooperazzjoni għall-iżvilupp tal-Unjoni (l-Artikolu 209 tat-TFUE).

L-attivitajiet tal-BEI jiffokaw fuq sitt oqsma ta' prijorità: il-klima u l-ambjent; l-iżvilupp; l-innovazzjoni u l-ħiliet; in-negozji ż-żgħar; l-infrastruttura; u l-koeżjoni.



IR-RIŻORSI U L-ISTRUMENTI

A. Ir-riżorsi

Sabiex jintlaħqu l-għanijiet tiegħu, il-BEI primarjament jagħmel użu mir-riżorsi tiegħu proprji u s-swieq kapitali internazzjonali (l-Artikolu 309 tat-TFUE).

1. Ir-riżorsi proprji

Ir-riżorsi proprji huma pprovduti mill-membri tal-BEI, jiġifieri l-Istati Membri (l-Artikolu 308 tat-TFUE). Il-kontribuzzjoni għall-kapital minn kull Stat Membru individwali hija stabbilita fl-Artikolu 4 tal-Istatut tal-BEI u hija kkalkolata skont il-piż ekonomiku tal-Istati Membri. Wara l-ħruġ tar-Renju Unit mill-UE, il-Bord tal-Gvernaturi tal-BEI ddecieda li l-Istati Membri li fadal għandhom iżidu b'mod proporzjonali s-sottoskrizzjonijiet kapitali tagħhom sabiex jinżamm l-istess livell ta' kapital sottoskritt globali (EUR 243,3 biljun). Minn Marzu 2020, il-kapital sottoskritt tal-BEI żdied b'EUR 5,5 biljun addizzjonali, wara d-deċiżjoni ta' żewġ Stati Membri li jżidu s-sottoskrizzjonijiet kapitali tagħhom (il-Polonja u r-Rumanija). It-total tal-kapital sottoskritt tal-BEI issa jammonta għal EUR 248,8 biljun.

2. Swieq kapitali

Il-BEI jakkwista l-maġġoranza tar-riżorsi tas-self tiegħu minn swieq kapitali internazzjonali, prinċipalment permezz tal-ħruġ ta' bonds. Huwa wieħed mill-akbar mutwanti sopranazzjonali fid-dinja. Sabiex jakkwista finanzjament kosteffikaċi, hija importanti klassifikazzjoni tal-kreditu eċċellenti. L-aġenziji ewlenin tal-klassifikazzjoni tal-kreditu attwalment jattribwixxu l-oġġla klassifikazzjoni lill-BEI, filwaqt li dan jirrifletti l-kwalità tal-portafoll tas-self tiegħu. B'mod ġenerali, il-BEI jiffinanzja terz ta' kull proġett, imma l-finanzjament ta' appoġġ jista' jilħaq il-50 %.

B. L-istrumenti

Il-BEI juża firxa wiesgħa ta' strumenti differenti, iżda l-aktar self u garanziji. Madankollu, ġew żviluppati wkoll għadd ta' strumenti oħra aktar innovattivi bi profil ta' riskju oġġla. Se jkunu ddisinjati aktar strumenti f'kooperazzjoni ma' istituzzjonijiet oħra tal-UE. Il-finanzjament provdut mill-BEI jista' wkoll ikun kombinat ma' finanzjament minn sorsi oħra tal-UE (*inter alia* l-baġit tal-UE), proċess magħruf bħala "taħlit" ("blending"). Minbarra l-finanzjament ta' proġetti, il-BEI għandu wkoll funzjoni konsultattiva.

Is-self huwa pprovdut fil-forma ta' self dirett jew intermedjarju. Is-self dirett ta' proġetti huwa soġġett għal ċerti kundizzjonijiet, pereżempju t-total ta' spejjeż ta' investiment irid jaqbeż EUR 25 miljun, u s-self jista' jkopri biss sa 50 % tal-ispejjeż tal-proġett. Is-self intermedjarju jikkonsisti f'self lill-banek lokali jew intermedjarji oħra li, min-naħa tagħhom, jappoġġjaw il-benefiċjarju finali. Il-maġġoranza tas-self isir fl-UE.

Minbarra l-attivitajiet ta' self aktar tradizzjonali tiegħu, il-BEI juża wkoll faċilitajiet ta' taħlit biex iħallat is-self tiegħu ma' għotjiet minn korpi pubbliċi jew organizzazzjonijiet filantropiċi.



IT-TMEXXIJA U L-ISTRUTTURA

A. Tmexxija

Il-BEI għandu personalità ġuridika, f'konformità mal-Artikolu 308 tat-TFUE. Huwa mmexxi u amministrat minn Bord ta' Gvernaturi, Bord tad-Diretturi u Kumitat ta' Tmexxija (l-Artikolu 6 tal-Istatut). Kumitat ta' Verifika jeżamina l-attivitajiet tal-Bank (l-Artikolu 12 tal-Istatut).

1. Il-Bord tal-Gvernaturi

a. Kompożizzjoni

Il-Bord tal-Gvernaturi jikkonsisti mill-ministri nnominati mill-Istati Membri (l-Artikolu 7(1) tal-Istatut).

b. Il-funzjonijiet

Il-Bord tal-Gvernaturi jistabbilixxi direttivi ġenerali għall-politika tal-kreditu tal-Bank u jiżgura l-implimentazzjoni tagħha (l-Artikolu 7(2) tal-Istatut). Skont l-Artikolu 7(3) tal-Istatut, il-Bord tal-Gvernaturi għandu:

- jiddeċiedi jekk għandux iżid il-kapital sottoskritt;
- jiffissa l-prinċipji applikabbli għal operazzjonijiet ta' finanzjament li jkun dañal għalihom fil-qafas tal-kompiti tal-Bank;
- jeżerċita s-setgħat kif provdut dwar il-ħatra u l-irtirar obligatorju tal-membri tal-Bord tad-Diretturi u tal-Kumitat ta' Tmexxija;
- jiddeċiedi dwar l-għoti ta' finanzi għall-operazzjonijiet ta' investiment li jridu jsiru, parzjalment jew għal kollox, barra l-UE;
- japprova r-rapport annwali tal-Bord tad-Diretturi, il-karta annwali tal-bilanċ, il-kont tal-qligħ u t-telf, u r-Regoli ta' Proċedura tal-Bank.

Huwa jaħtar is-sitt membri tal-Kumitat ta' Verifika (l-Artikolu 12(1) tal-Istatut), kif ukoll il-membri tal-Bord tad-Diretturi (l-Artikolu 9(2) tal-Istatut) u tal-Kumitat ta' Tmexxija (l-Artikolu 11(1) tal-Istatut).

2. Il-Bord tad-Diretturi

a. Kompożizzjoni

Il-Bord tad-Diretturi jikkonsisti minn 28 direttur u 18-il direttur supplenti. Id-diretturi huma maħtura mill-Bord tal-Gvernaturi għal ħames snin. Kull Stat Membru jinnomina direttur, b'hal kif tagħmel il-Kummissjoni (l-Artikolu 9(2) tal-Istatut).

b. Il-funzjonijiet (l-Artikolu 9 tal-Istatut):

Il-Bord tad-Diretturi jiddeċiedi dwar:

- l-għoti ta' finanzjamenti, b'mod partikolari fil-forma ta' self u garanziji;
- l-assunzjoni ta' self;
- l-iffissar ta' rati ta' mgħax fuq self mogħti, kif ukoll il-kummissjonijiet u imposti oħra.



Huwa jiżgura li l-Bank huwa mmexxi b'mod xieraq u ġestit f'konformità mad-dispożizzjonijiet tat-Trattati u tal-Istatut u mad-direttivi generali stabbiliti mill-Bord tal-Gvernaturi.

3. Il-Kumitat ta' Tmexxija

a. Kompożizzjoni

Il-Kumitat ta' Tmexxija jikkonsisti minn President u tmien Viċi Presidenti, mañtura għal perjodu ta' sitt snin mill-Bord tal-Gvernaturi fuq proposta mill-Bord tad-Diretturi. Il-ħatriet tagħhom jistgħu jiġgeddu (l-Artikolu 11(1) tal-Istatut).

b. Il-funzjonijiet

Il-Kumitat ta' Tmexxija għandu jkun responsabbli għall-operazzjoni ta' kuljum tal-Bank, tañt l-awtorità tal-President u s-sorveljanza tal-Bord tad-Diretturi; huwa jñejji d-deċiżjonijiet tal-Bord tad-Diretturi, u jiżgura li dawn id-deċiżjonijiet jiġu implimentati (l-Artikolu 11(3) tal-Istatut).

4. Il-Kumitat ta' Verifika (l-Artikolu 12 tal-Istatut)

a. Kompożizzjoni

Il-Kumitat ta' Verifika jikkonsisti minn sitt membri mañtura mill-Bord tal-Gvernaturi (l-Artikolu 12(1) tal-Istatut).

b. Il-funzjonijiet

Kull sena, il-Kumitat ta' Verifika jivverifika li l-operazzjonijiet tal-Bank tmexxew sew u l-kotba tiegħu nżammu b'mod xieraq. Għal dan l-iskop, huwa jivverifika li l-operazzjonijiet tal-Bank saru f'konformità mal-formalitajiet u l-proċeduri previsti mill-Istatut u r-Regoli ta' Proċedura tiegħu (l-Artikolu 12(2) tal-Istatut). Huwa jikkonferma jekk id-dikjarazzjonijiet finanzjarji, kif ukoll kwalunkwe informazzjoni finanzjarja oħra fil-kontijiet annwali mfassla mill-Bord tad-Diretturi, jagħtux stampa vera u ġusta tal-pożizzjoni finanzjarja tal-Bank (l-Artikolu 12(3) tal-Istatut).

B. Struttura

Il-Grupp tal-BEI ġie stabbilit fl-2000 u jikkonsisti mill-BEI u l-Fond Ewropew tal-Investment (FEI). Il-Fond Ewropew tal-Investment (FEI) ġie mwaqqaf fl-1994 u ġie stabbilit bħala sħubija pubblika-privata (PPP) ma' tliet gruppi ewlenin ta' azzjonisti: il-BEI, bħala l-azzjonist maġġoritarju b'62,2 %, il-Kummissjoni (30 %), u bosta istituzzjonijiet finanzjarji pubbliċi u privati (7,8 %). Il-FEI jipprovdi diversi forom ta' strumenti ta' kapital ta' riskju, pereżempju kapital ta' riskju. Il-fokus tas-self tal-FEI huwa fuq intrapriżi żgħar u ta' daqs medju (SMEs), u juża firxa wiesgħa ta' strumenti innovattivi bil-għan li jtejjeb l-aċċess għall-finanzi għall-SMEs.

PJAN TA' INVESTIMENT GĦALL-EWROPA

Minn mindu bdiet il-krizi globali ekonomika u finanzjarja, l-UE sofriet minn livelli baxxi ta' investiment. Il-komunikazzjoni tal-Kummissjoni bit-titolu "Pjan ta' Investiment għall-Ewropa" ([COM\(2014\)0903](#)) tipprovdi gwida dwar kif jerga' jingħata l-ħajja l-investment fl-UE, jinholqu impjegi u jitrawmu tkabbir fit-tul u kompetittività. Il-qafas leġiżlattiv għall-inizjattiva l-ġdida ġie pprezentat fil-proposta għal regolament tal-Parlament



Ewropew u tal-Kunsill dwar il-Fond Ewropew għal Investimenti Strateġiċi (EFSI) ([COM\(2015\)0010](#)). Ir-regolament ġie adottat fil-25 ta' Ġunju 2015. Il-FEIS għandu l-għan li jiġġenera investiment privat permezz tal-mobilizzazzjoni tal-fondi pubbliċi u joħloq ambjent favorevoli għall-investiment. Intużaw garanzija inizzjali tal-UE ta' EUR 16-il biljun lill-BEI, flimkien ma' impenn ta' EUR 5 biljun mill-BEI nnifsu, biex jimmobilizzaw fondi privat, u sa nofs l-2018 il-FEIS qabeż l-għan tiegħu li jiġġenera EUR 315-il biljun addizzjonali f'finanzi għall-investiment fl-UE. Hu mhuwiex intiz li jissostitwixxi l-programmi eżistenti tal-UE u tal-BEI, iżda minflok biex jikkomplementahom.

Ir-Regolament dwar il-FEIS stabbilixxa wkoll iċ-Ċentru Ewropew ta' Konsulenza għall-Investimenti (EIAH) li għandu l-għan li jipprovdi assistenza konsultattiva u teknika għall-identifikazzjoni, it-tfejjiġ u l-iżvilupp ta' proġetti ta' investiment. L-EIAH huwa sħubija bejn il-BEI u l-Kummissjoni u ż-żewġ istituzzjonijiet jikkontribwixxu finanzjarjament. Huwa stabbilit fi f'dan il-BEI, li huwa responsabbli għall-ġestjoni tiegħu.

Ir-Regolament dwar il-FEIS 2.0 ġiet adottat f'Diċembru 2017 u daħal fis-seħħ fl-1 ta' Jannar 2018. Dan ir-Regolament jestendi d-durata tal-FEIS (sal-aħħar tal-2020) u jwettaq aktar titjib lill-fond u lill-EIAH. Wieħed mill-elementi ewlenin huwa ż-żieda fil-garanzija tal-UE għal EUR 26 biljun u l-impenn tal-BEI għal EUR 7,5 biljun, bil-għan li jiġu mobilizzati EUR 500 biljun ta' finanzjament addizzjonali għall-investiment.

IL-"BANK KLIMATIKU" TAL-UE

F'Ġunju 2019, il-Kunsill Ewropew stieden lill-BEI biex "jintensifika l-attivitajiet tiegħu b'appoġġ għal azzjoni klimatika". Il-BEI wieġeb f'Novembru 2019 bi strategija ġdida dwar il-klima u l-politika dwar is-self għall-enerġija.

Il-BEI impenja ruħu li jallinja l-attivitajiet ta' finanzjament kollha tiegħu mal-għanijiet tal-Ftehim ta' Pariġi. B'mod partikolari, il-BEI ser iżid is-sehem ta' investimenti taħt il-prijorità "azzjoni klimatika u s-sostenibbiltà ambjentali" sa 50 % sal-2025. Il-BEI se jieqaf jiffinanzja proġetti tal-fjuwils fossili minn tmiem l-2021.

Il-politika l-ġdida tal-BEI dwar is-self tal-enerġija, li se tirregola l-attivitajiet tiegħu fis-settur tal-enerġija, hija bbażata fuq ħames prinċipji:

- Il-prijoritizzazzjoni tal-effiċjenza fl-enerġija bil-ħsieb li tiġi appoġġjata l-mira l-ġdida tal-UE skont id-Direttiva tal-UE dwar l-Effiċjenza fl-Enerġija;
- Li tiġi permessa d-dekarbonizzazzjoni tal-enerġija permezz ta' żieda fl-appoġġ għal teknoloġija b'livell baxx jew żero ta' karbonju, bil-għan li jinkiseb sehem ta' 32 % ta' enerġija rinnovabbli fl-UE kollha sal-2030;
- Iż-żieda fil-finanzjament għall-produzzjoni tal-enerġija decentralizzata, il-ħżin innovattiv tal-enerġija u l-mobbiltà elettronika;
- L-iżgurar ta' investiment fil-grilja li huwa essenzjali għal sorsi ta' enerġija intermittenti u ġodda bħar-riħ u x-xemx, kif ukoll it-tisħiħ tal-interkonnnessjonijiet transfruntiera; u
- Iż-żieda tal-impatt tal-investiment biex tiġi appoġġjata t-trasformazzjoni tal-enerġija barra mill-UE.



IR-RISPONS GĦALL-KRIŻI COVID-19

Fl-2020, bħala parti mir-rispons tal-UE għall-konsegwenzi ekonomiċi tal-kriżi COVID-19, il-BEI ħoloq fond ta' garanzija ta' EUR 25 biljun biex jippermetti lill-Grupp tal-BEI jżid l-appoġġ tiegħu għall-kumpaniji fl-Istati Membri kollha tal-UE billi jimmobilizza ammont addizzjonali sa EUR 200 biljun.

Dan jiġi flimkien ma' pakkett ta' appoġġ immedjat ta' mhux aktar minn EUR 40 biljun, li jikkonsisti fi:

- Skemi ta' garanzija dedikati għall-banek ibbażati fuq programmi eżistenti, għal skjerament immedjat, li jimmobilizzaw sa EUR 20 biljun ta' finanzjament;
- Linji ta' likwidità dedikati għall-banek biex jiżguraw EUR 10 biljun addizzjonali ta' appoġġ għall-kapital operatorju għall-SMEs u għall-kumpaniji b'kapitalizzazzjoni medja; u
- Programmi ta' xiri ta' titoli garantiti b'assi (ABS) dedikati biex jippermettu lill-banek jittrasferixxu riskju fuq portafolli ta' self lill-SMEs, billi jimmobilizzaw EUR 10 biljun ta' appoġġ ieħor.

IR-RWOL TAL-PARLAMENT EWROPEW

Skont l-Artikolu 308 tat-TFUE, il-Parlament jiġi kkonsultat meta jiġi emendat l-Istatut tal-BEI.

Kull sena, kumitat parlamentari jirrieżamina l-attivitajiet tal-BEI u jippreżenta rapport fil-plenarja, li għaliha jiġi mistieden il-President tal-BEI.

Taħt ir-Regolament eżistenti, il-Parlament japprova l-ħatra tad-Direttur Amministrattiv u l-Viċi Direttur Amministrattiv tal-FEIS. L-approprijazzjonijiet annwali mill-baġit tal-UE relatati mal-fond ta' garanzija huma awtorizzati mill-Parlament u mill-Kunsill bħala parti mill-proċedura baġitarja annwali. Il-BEI u l-Kummissjoni għandhom għadd ta' obbligi ta' rapportar fil-konfront tal-Parlament, bħar-rapporti annwali, is-smiġħ *ad hoc* u t-talbiet għal informazzjoni.

Il-Parlament kien involut, bħala koleġiżlatur, fin-negozjati tal-proposta tal-FEIS 2.0.

Dražen Rakić
04/2020

